



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

រាជរដ្ឋាភិបាលកម្ពុជា

លេខ: ១០៦ នស/រក.បក

អនុក្រឹត្យ

ស្តីពី

ការបង្កើតក្រុមហ៊ុនអាកាសចរណ៍ជាតិ



រាជរដ្ឋាភិបាល

- បានឃើញរដ្ឋធម្មនុញ្ញ នៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩០៨/១០៥៥ ចុះថ្ងៃទី ២៥ ខែ កញ្ញា ឆ្នាំ ២០០៨ ស្តីពីការតែងតាំងរាជរដ្ឋាភិបាល នៃព្រះរាជាណាចក្រកម្ពុជា
- បានឃើញព្រះរាជក្រមលេខ ០២/នស/៩៤ ចុះថ្ងៃទី ២០ ខែ កក្កដា ឆ្នាំ ១៩៩៤ ដែលប្រកាសឱ្យប្រើច្បាប់ស្តីពីការរៀបចំ និងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ នស/រកម/០១៩៦/១៨ ចុះថ្ងៃទី ២៤ ខែ មករា ឆ្នាំ ១៩៩៦ ដែលប្រកាសឱ្យប្រើច្បាប់ស្តីពីការបង្កើតក្រសួងសេដ្ឋកិច្ច និងហិរញ្ញវត្ថុ
- បានឃើញព្រះរាជក្រមលេខ នស/រកម/០១៩៦/២៣ ចុះថ្ងៃទី ២៤ ខែ មករា ឆ្នាំ ១៩៩៦ ដែលប្រកាសឱ្យប្រើច្បាប់ស្តីពីការបង្កើតរដ្ឋលេខាធិការដ្ឋានអាកាសចរស៊ីវិល
- បានឃើញព្រះរាជក្រមលេខ ជស/រកម/០១៩៥/០៤ ចុះថ្ងៃទី ២៦ ខែ មិថុនា ឆ្នាំ ១៩៩៥ ដែលប្រកាសឱ្យប្រើច្បាប់ស្តីពីវិធានពាណិជ្ជកម្ម និងបញ្ជីពាណិជ្ជកម្ម
- បានឃើញព្រះរាជក្រមលេខ ជស/រកម/០៦៩៦/០៣ ចុះថ្ងៃទី ១៧ ខែ មិថុនា ឆ្នាំ ១៩៩៦ ដែលប្រកាសឱ្យប្រើច្បាប់ស្តីពីលក្ខន្តិកៈទូទៅនៃសហគ្រាសសាធារណៈ
- បានឃើញអនុក្រឹត្យលេខ ៤១ អនក្រ.បក ចុះថ្ងៃទី ០៦ ខែ សីហា ឆ្នាំ ១៩៩៧ ស្តីពីការអនុវត្តព្រះរាជក្រមលក្ខន្តិកៈទូទៅនៃសហគ្រាសសាធារណៈ
- តាមសំណើរបស់រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី

សម្រេច
ជំពូកទី១
បទប្បញ្ញត្តិទូទៅ

មាត្រា ១.-

ត្រូវបានបង្កើតក្រុមហ៊ុនអាកាសចរណ៍ជាតិមួយ ដែលមានឈ្មោះថា **កម្ពុជា អង្គរ អ៊ែរ** (Cambodia Angkor Air Ltd.,) សរសេរកាត់ជាភាសាខ្មែរ "គ.អ.អ" និងសរសេរកាត់ជាភាសាអង់គ្លេស "CAAir" ។

មាត្រា ២.-

ក្រុមហ៊ុនអាកាសចរណ៍ជាតិ "កម្ពុជា អង្គរ អ៊ែរ" ជាក្រុមហ៊ុនចម្រុះ ដែលភាគីកម្ពុជាមានភាគហ៊ុនចំនួន ៥១ (ហាសិបមួយ) ភាគរយ និងភាគីក្រុមហ៊ុនអាកាសចរណ៍ជាតិវៀតណាមមានភាគហ៊ុនចំនួន ៤៩ (សែសិបប្រាំបួន) ភាគរយ ។ ក្នុងចំណែករបស់ភាគីកម្ពុជា រាជរដ្ឋាភិបាលមានភាគហ៊ុន ២៥ (ម្ភៃប្រាំ) ភាគរយ និងក្រុមហ៊ុនវិនិយោគកម្ពុជាមានភាគហ៊ុន ២៤ (ម្ភៃប្រាំមួយ) ភាគរយ ។

មាត្រា ៣.-

ក្រុមហ៊ុនអាកាសចរណ៍ជាតិ "កម្ពុជា អង្គរ អ៊ែរ" ត្រូវបានគ្រប់គ្រងដោយបទប្បញ្ញត្តិ ដូចតទៅ៖

- ព្រះរាជក្រមលេខ ជស/រកម/០៦៩៦/០៣ ចុះថ្ងៃទី ១៧ ខែ មិថុនា ឆ្នាំ ១៩៩៦ ដែលប្រកាសឱ្យប្រើច្បាប់ស្តីពីលក្ខន្តិកៈទូទៅនៃសហគ្រាសសាធារណៈ
- អនុក្រឹត្យលេខ ៤១ អនក្រ.បក ចុះថ្ងៃទី ០៦ ខែ សីហា ឆ្នាំ ១៩៩៧ ស្តីពីការអនុវត្តព្រះរាជក្រមស្តីពីលក្ខន្តិកៈទូទៅនៃសហគ្រាសសាធារណៈ
- អនុក្រឹត្យស្តីពីការបង្កើតក្រុមហ៊ុនអាកាសចរណ៍ជាតិនេះ
- លក្ខន្តិកៈក្រុមហ៊ុន ។

មាត្រា ៤.-

ការបង្កើតក្រុមហ៊ុនអាកាសចរណ៍ជាតិ "កម្ពុជា អង្គរ អ៊ែរ" មានគោលដៅ៖

- ធ្វើប្រតិបត្តិការអាជីវកម្មដឹកជញ្ជូនតាមរយៈអាកាស ទាំងក្នុងស្រុក និងក្រៅស្រុក
- ធ្វើប្រតិបត្តិការអាជីវកម្ម ដែលពាក់ព័ន្ធនឹងវិស័យដឹកជញ្ជូនអាកាសស្របតាមច្បាប់នៃព្រះរាជាណាចក្រកម្ពុជា និង/ឬវិស័យផ្សេងទៀត ទៅតាមកិច្ចព្រមព្រៀងជាបន្តបន្ទាប់
- ផ្តល់សេវាកម្មគាំទ្រដល់ឧស្សាហកម្មអាកាសចរណ៍ ។

មាត្រា ៥.-

- ក្រុមហ៊ុនអាកាសចរណ៍ជាតិ "កម្ពុជា អង្គរ អ៊ែរ" ត្រូវទទួលបានការលើកទឹកចិត្តផ្នែកពន្ធ ដូចតទៅ៖
- នៅពេលក្រុមហ៊ុនមិនទាន់បានប្រមូលទុនវិនិយោគមកវិញពីការធ្វើអាជីវកម្ម ពន្ធអាករទាំងអស់ជាបន្តបន្ទាប់រដ្ឋ លើកលែងតែពន្ធលើប្រាក់ចំណេញ និងពន្ធកាត់ទុក
 - ក្រុមហ៊ុនត្រូវបង់ពន្ធលើប្រាក់ចំណេញតាមអត្រា ០៩ (ប្រាំបួន) ភាគរយ ក្រោយពីប្រតិបត្តិការអាជីវកម្មបានរយៈពេល ០៨ (ប្រាំបី) ឆ្នាំ
 - ក្រុមហ៊ុនត្រូវបង់ពន្ធកាត់ទុកតាមអត្រា ០២ (ពីរ) ភាគរយ រហូតដល់ពេលដែលក្រុមហ៊ុនប្រមូលបានទុនវិនិយោគមកវិញ
 - បន្ទាប់ពីបានប្រមូលទុនវិនិយោគមកវិញ ភាគីទាំងពីរនឹងត្រូវជួបប្រជុំគ្នា ដើម្បីពិនិត្យពីលទ្ធភាពក្នុងការផ្តល់ការលើកទឹកចិត្តផ្នែកពន្ធដល់ក្រុមហ៊ុន។

មាត្រា ៦.-

ក្រុមហ៊ុនអាកាសចរណ៍ជាតិ "កម្ពុជា អង្គរ អ៊ែរ" ត្រូវទទួលបានការលើកទឹកចិត្តផ្សេងទៀត ដូចមានចែងក្នុងកិច្ចព្រមព្រៀងស្តីពីការបង្កើតក្រុមហ៊ុនអាកាសចរណ៍ជាតិ "កម្ពុជា អង្គរ អ៊ែរ" ចុះថ្ងៃទី ២៦ ខែ កក្កដា ឆ្នាំ ២០០៩ រវាងរាជរដ្ឋាភិបាល នៃព្រះរាជាណាចក្រកម្ពុជា និងក្រុមហ៊ុនអាកាសចរណ៍ជាតិវៀតណាម ។

ជំពូកទី២

ការដឹកនាំនិងការគ្រប់គ្រង

មាត្រា ៧.-

ក្រុមហ៊ុនអាកាសចរណ៍ជាតិ "កម្ពុជា អង្គរ អ៊ែរ" ត្រូវស្ថិតនៅក្រោមអាណាព្យាបាលបច្ចេកទេសរបស់រដ្ឋលេខាធិការ នៃរដ្ឋលេខាធិការដ្ឋានអាកាសចរស៊ីវិល និងក្រោមអាណាព្យាបាលហិរញ្ញវត្ថុរបស់រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ ។

មាត្រា ៨.-

ក្រុមហ៊ុនអាកាសចរណ៍ជាតិ "កម្ពុជា អង្គរ អ៊ែរ" ត្រូវដឹកនាំដោយក្រុមប្រឹក្សាភិបាល ដែលមានសិទ្ធិយ៉ាងពេញលេញ ដើម្បីបំពេញការងារក្នុងក្របខណ្ឌនៃបទប្បញ្ញត្តិនៃអនុក្រឹត្យនេះ និងលក្ខន្តិកៈរបស់ខ្លួន ។

- ក្រុមប្រឹក្សាភិបាលមានសមាសភាពដូចខាងក្រោម ៖
- តំណាងរដ្ឋលេខាធិការដ្ឋានអាកាសចរស៊ីវិល ប្រធាន
 - តំណាងក្រសួងសេដ្ឋកិច្ច និងហិរញ្ញវត្ថុ សមាជិក
 - អគ្គនាយកនៃក្រុមហ៊ុនអាកាសចរណ៍ជាតិកម្ពុជា អង្គរ អ៊ែរ សមាជិក
 - តំណាងក្រុមហ៊ុនអាកាសចរណ៍ជាតិវៀតណាម សមាជិក
 - តំណាងក្រុមហ៊ុនវិនិយោគកម្ពុជា សមាជិក

សមាជិកក្រុមប្រឹក្សាភិបាល ដែលជាសមាសភាពមកពីស្ថាប័នរដ្ឋ ត្រូវតែងតាំងដោយអនុក្រឹត្យសម្រាប់អាណត្តិ ០៣ (បី) ឆ្នាំ ។ អាណត្តិនេះអាចបញ្ចប់ ឬអាចបន្តទៀតបានដោយអនុក្រឹត្យ តាមសំណើរបស់ក្រសួង ស្ថាប័ន ឬ អង្គភាពដែលខ្លួនតំណាងឱ្យ ។

មាត្រា ៩.-

ក្រុមប្រឹក្សាភិបាលមានសិទ្ធិពេញលេញតាមអាណត្តិ និងសិទ្ធិប្រទាន ដែលបានទទួលពីម្ចាស់ភាគហ៊ុន ដើម្បី សម្រេចក្នុងនាមក្រុមហ៊ុនអាកាសចរណ៍ជាតិ "កម្ពុជា អង្គរ អែរ" ក្នុងការរៀបចំលិខិតស្នាម ឯកសារផ្សេងៗទាក់ទង និងកម្មវត្ថុអាជីវកម្មរបស់ក្រុមហ៊ុន ស្របតាមច្បាប់ជាធរមាន ។

ក្រុមប្រឹក្សាភិបាលមានតួនាទីដូចខាងក្រោម ៖

- សម្រេចលើគម្រោងផែនការរបស់ក្រុមហ៊ុន
- វាយតម្លៃរៀងរាល់ពេលនូវលទ្ធផលដែលបានគ្រោងទុក ព្រមទាំងចាត់វិធានការដើម្បីកែសម្រួលឱ្យបាន ស្របតាមសភាពការណ៍
- សម្រេចលើរបាយការណ៍ហិរញ្ញវត្ថុប្រចាំឆ្នាំ និងរបាយការណ៍សកម្មភាពរបស់ក្រុមហ៊ុន
- សម្រេចលើសំណើសម្របរបស់អគ្គនាយក ទាក់ទងនឹងរចនាសម្ព័ន្ធ និងបទបញ្ជាផ្ទៃក្នុងរបស់ក្រុមហ៊ុន ព្រមទាំងលក្ខន្តិកៈ និងកាំប្រាក់បៀវត្ស ប្រាក់រង្វាន់ និងប្រាក់ឧបត្ថម្ភផ្សេងៗសម្រាប់បុគ្គលិក ដោយ អនុលោមតាមច្បាប់ និងបទបញ្ញត្តិទាំងឡាយជាធរមាន
- សម្រេចលើកិច្ចសន្យា និងអនុសញ្ញា ដែលក្រុមហ៊ុនជាភាគីហត្ថលេខីស្របតាមលក្ខខ័ណ្ឌ និងបែបបទ ដូចមានចែងក្នុងបទបញ្ជាជាធរមាន
- បង្កើត បើក ឬបិទការិយាល័យ និងទីស្នាក់ការគ្រប់កន្លែងរបស់ក្រុមហ៊ុន តាមការវិនិច្ឆ័យរបស់ខ្លួន
- សម្រេចលើការប្រើប្រាស់ប្រាក់ចំណេញរបស់ក្រុមហ៊ុន ស្របតាមលក្ខន្តិកៈរបស់ក្រុមហ៊ុន ។

មាត្រា ១០.-

ក្រុមប្រឹក្សាភិបាលត្រូវធ្វើការប្រជុំរៀងរាល់ ០៣ (បី) ខែម្តង ។ កិច្ចប្រជុំរបស់ក្រុមប្រឹក្សាភិបាលអាចប្រព្រឹត្តទៅ បាន លុះណាតែមានវត្តមានសមាជិកយ៉ាងតិច ០៣ (បី) នាក់ ។ ក្នុងករណីមិនមានភ្ជាប់ ការប្រជុំត្រូវលើកទៅ ០៥ (ប្រាំ) ថ្ងៃក្រោយ ដើម្បីពិភាក្សាលើរបៀបវារៈដែល ។ កិច្ចប្រជុំលើកក្រោយនេះ ត្រូវមានសមាជិកយ៉ាងតិច ០៣ (បី) នាក់ ។ ក្នុងករណីដែលសមាជិកចូលរួមមានចំនួនមិនគ្រប់ភ្ជាប់ ចំនួន ០៣ (បី) ដងជាប់ៗគ្នា ប្រធានក្រុម ប្រឹក្សាភិបាលត្រូវលើកយកបញ្ហាខាងលើ ទៅដាក់ជារបៀបវារៈក្នុងកិច្ចប្រជុំរបស់ម្ចាស់ភាគហ៊ុន ដើម្បីដោះស្រាយ ។

របៀបវារៈនៃការប្រជុំ ព្រមទាំងឯកសារទាក់ទងទាំងឡាយ ត្រូវផ្ញើជូនសមាជិកក្រុមប្រឹក្សាភិបាលគ្រប់រូប និងមន្ត្រីត្រួតពិនិត្យរដ្ឋឱ្យបានយ៉ាងតិច ១០ (ដប់) ថ្ងៃ មុនពេលបើកអង្គប្រជុំ ។

មាត្រា ១១.-

កំណត់ហេតុប្រជុំរបស់ក្រុមប្រឹក្សាភិបាលត្រូវរៀបចំក្នុងរយៈពេល ១០ (ដប់) ថ្ងៃ ក្រោយការប្រជុំ ហើយ ត្រូវបញ្ជូនទៅក្រសួង ស្ថាប័ន ឬអង្គការអាណាព្យាបាល សមាជិកក្រុមប្រឹក្សាភិបាលម្នាក់ៗ និងមន្ត្រីត្រួតពិនិត្យរដ្ឋ ឱ្យបាន មុនការប្រជុំក្រុមប្រឹក្សាភិបាលលើកក្រោយ ។

កំណត់ហេតុប្រជុំនេះត្រូវចុះហត្ថលេខាដោយប្រធានអង្គប្រជុំ និងសមាជិកក្រុមប្រឹក្សាភិបាលណាម្នាក់ដែល តំណាងឱ្យភាគីក្រុមហ៊ុនអាកាសចរណ៍ជាតិវៀតណាម ។

មាត្រា ១២.-

ក្រុមប្រឹក្សាភិបាលណែនាំ និងប្រគល់ឱ្យអគ្គនាយកនូវអំណាចចាំបាច់ទាំងឡាយ សម្រាប់ដំណើរការប្រចាំថ្ងៃ ដើម្បីមានលទ្ធភាពគ្រប់គ្រាន់ ក្នុងការដឹកនាំក្រុមហ៊ុនស្របតាមច្បាប់ ។

អគ្គនាយកមានភារកិច្ចដូចតទៅ៖

- រៀបចំឯកសារទាំងឡាយ ដើម្បីដាក់ជូនក្រុមប្រឹក្សាភិបាលពិនិត្យ និងសម្រេច និងចាត់ចែងអនុវត្តរាល់ សេចក្តីសម្រេចរបស់ក្រុមប្រឹក្សាភិបាល តាមដំណាក់កាលនីមួយៗ និងត្រូវរាយការណ៍ជូនក្រុមប្រឹក្សាភិបាល អំពីសកម្មភាពរបស់ក្រុមហ៊ុន
- ដឹកនាំក្រុមហ៊ុន លើផ្នែករដ្ឋបាល បច្ចេកទេសអាជីវកម្ម សេវាកម្ម និងហិរញ្ញវត្ថុ
- ជ្រើសរើស តែងតាំង ដកហូតតំណែង ឬបញ្ឈប់ការងារ និងគ្រប់គ្រងបណ្តាភ្នាក់ងារ ឬមន្ត្រីគ្រប់រូប ដែលជានិយោជិតរបស់ក្រុមហ៊ុន ដោយគោរពតាមលក្ខន្តិកៈរបស់ក្រុមហ៊ុន លក្ខន្តិកៈបុគ្គលិក ឬច្បាប់ និងបទប្បញ្ញត្តិជាធរមាន និងតាមការសម្រេចរបស់ក្រុមប្រឹក្សាភិបាល
- មានសិទ្ធិផ្ទេរអំណាចមួយភាគ ឬទាំងអស់ រួមទាំងផ្ទេរសិទ្ធិចុះហត្ថលេខាទៅមន្ត្រីនៅក្រោមឱវាទ ស្របតាមលក្ខខណ្ឌ ដែលបានកំណត់ដោយក្រុមប្រឹក្សាភិបាល
- តំណាងឱ្យក្រុមហ៊ុន និងទទួលខុសត្រូវចំពោះមុខតុលាការគ្រប់ជាន់ថ្នាក់ ក្នុងករណីមានការចោទប្រកាន់ តវ៉ា ការពារក្តីឱ្យក្រុមហ៊ុន និងប្តឹងជំទាស់ផ្សេងៗ
- បំពេញភារកិច្ចផ្សេងៗទៀត ដែលក្រុមប្រឹក្សាភិបាលរបស់ក្រុមហ៊ុនប្រគល់ជូន ។

មាត្រា ១៣.-

ក្រុមហ៊ុនអាកាសចរណ៍ជាតិ "កម្ពុជា អង្គរ វ៉ែរ" ត្រូវដឹកនាំគ្រប់គ្រងដោយអគ្គនាយក និងអគ្គនាយករង មួយចំនួន តាមការចាំបាច់ ។ អគ្គនាយកត្រូវតែងតាំងដោយក្រុមប្រឹក្សាភិបាល តាមសំណើរបស់ភាគីក្រុមហ៊ុន អាកាសចរណ៍ជាតិវៀតណាម ។ អគ្គនាយករងត្រូវតែងតាំងដោយក្រុមប្រឹក្សាភិបាល តាមសំណើរបស់ភាគីកម្ពុជា តាមរយៈអគ្គនាយក ។

មាត្រា ១៤.-

ការចុះ និងអនុវត្តកិច្ចសន្យាដោយក្រុមហ៊ុន ត្រូវគោរពតាមបែបបទ និងនីតិវិធី ដែលកំណត់ដោយលក្ខន្តិកៈរបស់ក្រុមហ៊ុន និងច្បាប់ ព្រមទាំងបទប្បញ្ញត្តិជាធរមាន ។

ជំពូកទី៣

ការគ្រប់គ្រងហិរញ្ញវត្ថុ

មាត្រា ១៥.-

ក្រុមហ៊ុនអាកាសចរណ៍ជាតិ "កម្ពុជា អង្គរ វ៉ែរ" ត្រូវកាន់កាប់គណនេយ្យរបស់ខ្លួន ឱ្យស្របតាមបទបញ្ជាគណនេយ្យកម្ពុជា និងតាមវិធាននៃគណនេយ្យ ដែលកំណត់ដោយក្រសួងសេដ្ឋកិច្ច និងហិរញ្ញវត្ថុ ។

មាត្រា ១៦.-

ក្រុមហ៊ុនអាកាសចរណ៍ជាតិ "កម្ពុជា អង្គរ វ៉ែរ" អាចមានគណនីក្នុងធនាគារព្យាបាលកម្មផ្សេងៗ ហើយប្រើប្រាស់គណនីនេះសម្រាប់តម្រូវការរបស់ខ្លួន ។

មាត្រា ១៧.-

ក្រុមហ៊ុនអាកាសចរណ៍ជាតិ "កម្ពុជា អង្គរ វ៉ែរ" ត្រូវបង់ប្រាក់ចំណូលចូលថវិការដ្ឋទៅតាមការកំណត់ក្នុងកិច្ចព្រមព្រៀងស្តីពីការបង្កើតក្រុមហ៊ុនអាកាសចរណ៍ជាតិ "កម្ពុជា អង្គរ វ៉ែរ" ចុះថ្ងៃទី ២៦ ខែ កក្កដា ឆ្នាំ ២០០៩ រវាងរាជរដ្ឋាភិបាល នៃព្រះរាជាណាចក្រកម្ពុជា និងក្រុមហ៊ុនអាកាសចរណ៍ជាតិវៀតណាម ។

មាត្រា ១៨.-

ត្រូវបានដាក់ឱ្យនៅអមក្រុមហ៊ុនអាកាសចរណ៍ជាតិ "កម្ពុជា អង្គរ វ៉ែរ" នូវមន្ត្រីត្រួតពិនិត្យរដ្ឋម្នាក់ ដែលត្រូវតែងតាំងដោយអនុក្រឹត្យ តាមសំណើរបស់រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ ។ មន្ត្រីត្រួតពិនិត្យរដ្ឋមានសិទ្ធិចូលរួមគ្រប់កិច្ចប្រជុំរបស់ក្រុមប្រឹក្សាភិបាល ហើយអាចផ្តល់យោបល់លើគ្រប់ចំណុចនៃរបៀបវារៈ តែពុំមានសំឡេងអនុម័តឡើយ ។ មន្ត្រីត្រួតពិនិត្យរដ្ឋត្រូវបំពេញបេសកកម្ម ដោយអនុលោមតាមបទប្បញ្ញត្តិនៃមាត្រា ២០ ២១ ២២ ២៣ ២៤ និងមាត្រា ២៥ នៃព្រះរាជក្រមលេខ ជស/រកម/០៦៩៦/០៣ ចុះថ្ងៃទី ១៧ ខែ មិថុនា ឆ្នាំ ១៩៩៦ ដែលប្រកាសឱ្យប្រើច្បាប់ស្តីពីលក្ខន្តិកៈទូទៅនៃសហគ្រាសសាធារណៈ ។

ជំពូកទី៤

អវសានប្បញ្ញត្តិ

មាត្រា ១៩.-

បទប្បញ្ញត្តិទាំងឡាយណា ដែលផ្ទុយនឹងអនុក្រឹត្យនេះ ត្រូវចាត់ទុកជានិរាករណ៍ ។

មាត្រា ២០.-


រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ រដ្ឋលេខាធិការនៃ
រដ្ឋលេខាធិការដ្ឋានអាកាសចរស៊ីវិល រដ្ឋមន្ត្រី រដ្ឋលេខាធិការក្រប័នក្រសួង ស្ថាប័នពាក់ព័ន្ធ និងក្រុមហ៊ុនអាកាសចរណ៍ជាតិ
"កម្ពុជា អង្គរ អ៊ែរ" ត្រូវទទួលបន្ទុកអនុវត្តអនុក្រឹត្យនេះ តាមការកិច្ចរៀងៗខ្លួន ចាប់ពីថ្ងៃចុះហត្ថលេខានៅ ។

រាជធានីភ្នំពេញ ថ្ងៃទី ២៧ ខែ សីហា ឆ្នាំ ២០០៩



បានយកសេចក្តីគោរពជម្រាបជូន
សម្តេចអគ្គមហាសេនាបតីតេជោ ហ៊ុន សែន
នាយករដ្ឋមន្ត្រី នៃព្រះរាជាណាចក្រកម្ពុជា សូមហត្ថលេខា
ឧបនាយករដ្ឋមន្ត្រី
រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី

សម្តេចអគ្គមហាសេនាបតីតេជោ ហ៊ុន សែន


សុខ អាន

តំនួងទទួល :

- ក្រសួងព្រះបរមរាជវាំង
- អគ្គលេខាធិការដ្ឋានក្រុមប្រឹក្សាធម្មនុញ្ញ
- អគ្គលេខាធិការដ្ឋានព្រឹទ្ធសភា
- អគ្គលេខាធិការដ្ឋានរដ្ឋសភា
- អគ្គលេខាធិការរាជរដ្ឋាភិបាល
- ខុទ្ទកាល័យសម្តេចនាយករដ្ឋមន្ត្រី
- ខុទ្ទកាល័យឧបនាយករដ្ឋមន្ត្រី
- ដូចមាត្រា ២០
- រាជកិច្ច ✓
- ឯកសារ-កាលប្បវត្តិ